



नेपाल राजपत्र

श्री ५ को सरकारद्वारा प्रकाशित

खण्ड ३६) काठमाडौं, फागुन ७ गते २०४६ साल (अतिरिक्ताङ्क ६१ (क))

भाग १

शाही सन्देश

श्री ५ महाराजाधिराजका प्रमुख सचिवालय
राजदरबार

श्री ५ महाराजाधिराज वीरेन्द्र वीर विक्रम शाहदेवबाट श्री ५ त्रिभुवन

जयन्ती तथा राष्ट्रिय प्रजातन्त्र दिवसको उपलक्ष्यमा विक्रम सम्वत् २०४६ फागुन ७ गते बक्सेको सन्देश ।

प्यारा देशवासीहरू,

१. श्री ५ त्रिभुवन जयन्ती तथा राष्ट्रिय प्रजातन्त्र दिवसको पुनीत अवसरमा सर्वप्रथम हामी प्रातःस्मरणीय स्वर्गीय श्री ५ त्रिभुवन तथा प्रजातन्त्रको लागि शहीद हुने सबै नेपालीप्रति हार्दिक श्रद्धान्जलि अर्पण गर्दछौं ।
२. समयानुकूल प्रजातान्त्रिक परिपाटीअनुरूप मुलुकलाई आधुनिकीकरणको दिशातर्फ डोऱ्याउने कार्यको थालनी २००७ सालको परिवर्तनबाट भएको थियो । जन-आकांक्षा तथा राष्ट्रिय हित, मूल्य र मान्यताप्रति प्रतिबद्ध प्रजातान्त्रिक आदर्शको विकासको लागि २०१७ सालमा नेपालले दलविहीन प्रजातान्त्रिक पञ्चायत व्यवस्था अंगालेको हो । राष्ट्रिय जनमत संग्रहबाट अनुमोदित देशको आवश्यकता आधिकारिकता मुद्रण विभागबाट प्रमाणित गरिएपछि मात्र लागु हुनेछ।

८३०

अनुरूप यो व्यवस्था निश्चय पनि जनइच्छा अनुकूल भएको कुरा प्रमाणित भइसकेको छ । बहुमतको कदर गर्ने परम्परा प्रजातान्त्रिक संस्कार हो भने यस व्यवस्थाले अंगालेको विकेन्द्रीकरणको माध्यम जनतालाई मुलुकको विकासको निर्णय प्रक्रियामा सहभागी बनाउने र प्रजातान्त्रिक संस्कारलाई सुदृढ पार्ने महत्त्वपूर्ण आधार पनि हो । प्रजातान्त्रिक परिपाटीअनुसार राजनैतिक व्यक्तिहरूले अधिकारको सदुपयोग गर्ने र जिम्मेवारी बोक्दै बहुमतको कदर गर्ने आचरणको पनि विकास गर्दै जानु पर्दछ ।

३. नेपाली जनता आज आफ्नै गाउँ नगरमा भइरहेको प्रजातान्त्रिक अभ्यासबाट प्रजातन्त्रको मूल्य र मर्यादा कायम राख्ने कुरामा सचेत र सक्षम भइसकेका छन् । नेपालको विकास नेपालीहरूकै अठोट र कटिबद्धतामा आधारित हुन्छ । निःस्वार्थ भावनाले नेपाल र नेपालीको हितलाई नै लक्ष्य मानी समर्पित हुने चरित्रमा प्रजातन्त्र फुटाउँदछ । जनतामा गई राष्ट्रको लागि केही गर्न अठोट राख्ने कुनै पनि नेपालीले राष्ट्रिय समझदारी र सहमतिको न्यानो वातावरणबाट आफूलाई पृथक ठाप्नुपर्ने अवस्था छैन ।
४. अन्तमा, आजको परिप्रेक्षमा हाम्रो भूराजनैतिक परिस्थितिलाई समेत दृष्टिगत गर्दै राष्ट्रको लागि हामीले गर्नुपर्ने आ-आफ्नो कर्तव्यप्रति सचेत रही श्री ५ त्रिभुवन जयन्ती तथा राष्ट्रिय प्रजातन्त्र दिवसको मर्म साकार पारौं – आजको दिनमा हाम्रो यही कामना छ ।

श्री पशुपतिनाथले हामी सबैको कल्याण गरुन् !

जय नेपाल !

हुकुम बक्से बमोजिम,

रेवतीरमण खनाल

श्री ५ महाराजाधिराजका सचिव